



## ಪಟ್ಟಣ ಸಹಕಾರ ಬ್ಯಾಂಕುಗಳ

# ವಾರ್ತಾ ಪತ್ರಿಕೆ

ಕರ್ನಾಟಕ ರಾಜ್ಯ  
ಸಹಕಾರ ಪಟ್ಟಣ  
ಬ್ಯಾಂಕುಗಳ  
ಮಹಾಮಂಡಳದ  
ಅಧಿಕೃತ ವಾರಪತ್ರಿಕೆ

ಸಂಪುಟ : 25 | ಸಂಚಿಕೆ : 13 | 4ನೇ ಜುಲೈ 2018 | ಬುಧವಾರ | ಪುಟಗಳು : 8 | ಬೆಲೆ : 2/-

### ಬೆಂಗಳೂರು ಮತ್ತು ಮೈಸೂರು ವಿಭಾಗದ ಪಟ್ಟಣ ಸಹಕಾರ ಬ್ಯಾಂಕುಗಳ

## ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ಮತ್ತು ಹಿರಿಯ ಅಧಿಕಾರಿಗಳಿಗೆ ಒಂದು ದಿನದ ತರಬೇತಿ ಶಿಬಿರ



**ಮಂಗಳೂರು :** ಕರ್ನಾಟಕ ರಾಜ್ಯ ಸಹಕಾರ ಪಟ್ಟಣ ಬ್ಯಾಂಕುಗಳ ಮಹಾಮಂಡಳವು ದಿನಾಂಕ : 26.06.2018ರಂದು ಬೆಂಗಳೂರು ಮತ್ತು ಮೈಸೂರು ವಿಭಾಗದ ಪಟ್ಟಣ ಸಹಕಾರ ಬ್ಯಾಂಕುಗಳ ಮುಖ್ಯಕಾರ್ಯನಿರ್ವಹಣಾಧಿಕಾರಿಗಳಿಗೆ ಮತ್ತು ಹಿರಿಯ ಅಧಿಕಾರಿಗಳಿಗೆ ದಕ್ಷಿಣ ಕನ್ನಡ ಜಿಲ್ಲಾ ಕೇಂದ್ರ ಸಹಕಾರ ಬ್ಯಾಂಕಿನ ಸಭಾಂಗಣದಲ್ಲಿ ಏರ್ಪಡಿಸಿದ್ದ ಒಂದು ದಿನದ ವಿಶೇಷ ತರಬೇತಿ ಶಿಬಿರವನ್ನು ದಕ್ಷಿಣ ಕನ್ನಡ ಜಿಲ್ಲಾ ಕೇಂದ್ರ ಸಹಕಾರ ಬ್ಯಾಂಕಿನ ಅಧ್ಯಕ್ಷರೂ ಹಾಗೂ ಕರ್ನಾಟಕ ರಾಜ್ಯ ಸಹಕಾರ ಮಾರಾಟ ಮಹಾಮಂಡಳದ ಅಧ್ಯಕ್ಷರೂ ಆದ ಡಾ|| ಎಂ.ಎನ್. ರಾಜೇಂದ್ರಕುಮಾರ್‌ರವರು ಉದ್ಘಾಟಿಸಿ, ಮಾತನಾಡುತ್ತಾ ಸಹಕಾರ ಕ್ಷೇತ್ರದಲ್ಲಿ ತರಬೇತಿ ಶಿಬಿರಗಳು ನಿರಂತರವಾಗಿ ನಡೆಯುತ್ತಿರಲೇಬೇಕು, ಬ್ಯಾಂಕಿಂಗ್ ಕ್ಷೇತ್ರದಲ್ಲಿ ಪ್ರತಿನಿತ್ಯವೂ ಕೂಡ ಹೊಸ ಹೊಸ ವೈಜ್ಞಾನಿಕ ತಂತ್ರಾಂಶಗಳನ್ನು ಕಲಿಯಲೇ ಬೇಕಾಗುತ್ತದೆ. ಇತ್ತೀಚಿನ ತಂತ್ರಜ್ಞಾನಗಳನ್ನು ಬ್ಯಾಂಕುಗಳು ಅಳವಡಿಸಿಕೊಂಡು ಮುನ್ನಡೆಯಬೇಕು. ಇಂತಹ ತರಬೇತಿ ಶಿಬಿರಗಳಲ್ಲಿ ಮುಖ್ಯ ಕಾರ್ಯನಿರ್ವಹಣಾಧಿಕಾರಿಗಳು ಮತ್ತು ಹಿರಿಯ ಅಧಿಕಾರಿಗಳು ಭಾಗವಹಿಸಿ, ಜ್ಞಾನಾರ್ಜನೆಯನ್ನು ಹೆಚ್ಚಿಸಿಕೊಂಡು ಬ್ಯಾಂಕುಗಳ ಪ್ರಗತಿಗೆ ಶ್ರಮಿಸಬೇಕೆಂದರು.

ಮುಖ್ಯ ಅತಿಥಿಗಳಾಗಿ ಭಾಗವಹಿಸಿದ್ದ ದಕ್ಷಿಣ ಕನ್ನಡ ಜಿಲ್ಲಾ ಸಹಕಾರ ಯೂನಿಯನ್‌ನ ಅಧ್ಯಕ್ಷರೂ ಹಾಗೂ ವಿಶ್ವಕರ್ಮ ಸಹಕಾರ ಬ್ಯಾಂಕಿನ ಅಧ್ಯಕ್ಷರೂ

ಆದ ಶ್ರೀ ಹರೀಶ್ ಅಚಾರ್‌ರವರು ಮಾತನಾಡಿ ಈ ತರಬೇತಿ ಶಿಬಿರದಲ್ಲಿ ಉಪನ್ಯಾಸಕರು ನೀಡುವ ಉಪಯುಕ್ತವಾದ ಸಲಹೆಗಳನ್ನು ಪಡೆದು ಪಟ್ಟಣ ಸಹಕಾರ ಬ್ಯಾಂಕುಗಳ ಏಳಿಗೆಗೆ ಶ್ರಮಿಸಬೇಕೆಂದು ಕರೆ ನೀಡಿದರು. ಈ ತರಬೇತಿ ಶಿಬಿರದಲ್ಲಿ “ಇನ್‌ವೆಸ್ಟ್‌ಮೆಂಟ್ ಮ್ಯಾನೇಜ್‌ಮೆಂಟ್ ಮತ್ತು ಟೆಕ್ನಾಲಜಿಕಲ್ ಡೆವಲಪ್‌ಮೆಂಟ್” ವಿಷಯದ ಬಗ್ಗೆ ಭಾರತೀಯ ರಿಜರ್ವ್ ಬ್ಯಾಂಕಿನ ಸಹಾಯಕ ವ್ಯವಸ್ಥಾಪಕರಾದ ಶ್ರೀ ಕೆ.ಎಸ್. ಪ್ರವೀಣ್‌ರವರು ಉಪನ್ಯಾಸ ನೀಡಿದರು. “ಕೆವೈಸಿ, ಪಿಎಂಎಲ್‌ಎ ಮತ್ತು ಇನ್ನಿತರ ಡೆವಲಪ್‌ಮೆಂಟ್” ಕುರಿತು ಮಹಾಮಂಡಳದ ಸಲಹೆಗಾರರಾದ ಶ್ರೀ ಸುಧಾಕರ ಭಟ್ ಉಪನ್ಯಾಸ ನೀಡಿದರು. ಪಟ್ಟಣ ಸಹಕಾರ ಬ್ಯಾಂಕುಗಳ ತೆರಿಗೆ ವಿಚಾರವಾಗಿ ಶ್ರೀ ಉಮೇಶ್‌ರಾವ್ ಮಿಜಾರರವರು ಉಪನ್ಯಾಸ ನೀಡಿದರು.

ಪ್ರಾರಂಭದಲ್ಲಿ ಈ ತರಬೇತಿಗೆ ಆಗಮಿಸಿದ ಪಟ್ಟಣ ಸಹಕಾರ ಬ್ಯಾಂಕುಗಳ ಪ್ರತಿನಿಧಿಗಳನ್ನು ಹಾಗೂ ಗಣ್ಯರನ್ನು ಮಹಾಮಂಡಳದ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಪುಂಡಲೀಕ ಎನ್. ಕೇರೂರಯ್ಯವರು ಸ್ವಾಗತಿಸಿದರು. ಮಹಾಮಂಡಳ ಏರ್ಪಡಿಸಿದ್ದ ತರಬೇತಿ ಶಿಬಿರಕ್ಕೆ ದಕ್ಷಿಣ ಕನ್ನಡ ಜಿಲ್ಲಾ ಕೇಂದ್ರ ಸಹಕಾರ ಬ್ಯಾಂಕಿನವರು ಸ್ಥಳ ನೀಡುವುದರ ಜೊತೆಗೆ ವ್ಯವಸ್ಥಿತವಾಗಿ ತರಬೇತಿ ಜರುಗುವುದಕ್ಕೆ ಸಹಾಯ ಮಾಡಿದ್ದಕ್ಕೆ ಧನ್ಯವಾದಗಳನ್ನು ತಿಳಿಸಿದರು. ಇದೇ ರೀತಿ ಮುಂದೆಯೂ ಸಹ ತಮ್ಮ ಸಹಕಾರ ನೀಡಲು ಆಶಿಸಿದರು.

ಈ ತರಬೇತಿ ಶಿಬಿರದಲ್ಲಿ ಬೆಂಗಳೂರು ಮತ್ತು ಮೈಸೂರು ವಿಭಾಗದ ಪಟ್ಟಣ ಸಹಕಾರ ಬ್ಯಾಂಕುಗಳಿಂದ 80ಕ್ಕೂ ಹೆಚ್ಚು ಪ್ರತಿನಿಧಿಗಳು ಭಾಗವಹಿಸಿ, ತರಬೇತಿ ಶಿಬಿರದ ಸದುಪಯೋಗವನ್ನು ಪಡೆದುಕೊಂಡರು. ಕೊನೆಯಲ್ಲಿ ಮಹಾಮಂಡಳದ ಉಪಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಕೆ. ಭೈರಪ್ಪರವರು ವಂದನಾರ್ಪಣೆ ಸಲ್ಲಿಸಿದರು.



2 ಎನ್‌ಪಿಎ ಹೆಚ್ಚಳ :  
ರಿಸರ್ವ್ ಬ್ಯಾಂಕ್

4 ದಿನಾಂಕ : 14.06.2018ರಂದು ನಡೆದ  
ಪಟ್ಟಣ ಸಹಕಾರ ಬ್ಯಾಂಕುಗಳ ನೌಕರರ  
ವೇತನ ಪರಿಷ್ಕರಣೆ ಉಪಸಮಿತಿ ಸಭೆ

7 ನಿಮ್ಮ ಪ್ರಶ್ನೆ  
ನಮ್ಮ ಉತ್ತರ



**ನಿಲ್ಲದ ಖೋಟಾ ನೋಟು ಹಾವಳಿ**

2016ರ ನವೆಂಬರ್ 8ರ ರಾತ್ರಿ ನಮ್ಮ ಪ್ರಧಾನಮಂತ್ರಿಗಳು ರೂ. 500 ಮತ್ತು 1000 ನೋಟುಗಳು ಚಲಾವಣೆಯಿಂದ ತಕ್ಷಣದಿಂದಲೇ ರದ್ದುಗೊಂಡಿವೆ ಎಂದು ಘೋಷಿಸಿದಾಗ, ದೇಶಾದ್ಯಂತ ಅಲ್ಲೋಲ ಕಲ್ಲೋಲ ಸೃಷ್ಟಿಯಾಗಿತ್ತು. ಅದರೆ, ಇದರಿಂದ ದೇಶದಲ್ಲಿನ ಕಷ್ಟಪೂರ್ಣ, ನಕಲಿ ನೋಟಿನ ಹಾವಳಿಯನ್ನು, ಭಯೋತ್ಪಾದನೆಯನ್ನು, ಭ್ರಷ್ಟಾಚಾರ-ಹವಾಲದಂತಹ ದಂಧೆಗಳನ್ನು ಹೋಗಲಾಡಿಸುತ್ತದೆ ಎಂದು ಪ್ರಧಾನಮಂತ್ರಿಗಳು ಘೋಷಿಸಿದಾಗ ಜನ ಸಾಮಾನ್ಯರು ತಮಗೆ ಒದಗಿದ ಅಪಾರ ಕಷ್ಟ-ನಷ್ಟಗಳನ್ನು ಪರಿಗಣಿಸದೆ ಪ್ರಧಾನ ಮಂತ್ರಿಗಳನ್ನು ಬೆಂಬಲಿಸಿದ್ದರು.

ನಂತರ ಖೋಟಾನೋಟು ಹಾವಳಿ ತಡೆಯಲೆಂದೇ ಅಧುನಿಕ ತಂತ್ರಜ್ಞಾನಾಧಾರಿತ ಸುಧಾರಿತ ಸೆಕ್ಯೂರಿಟಿ ಫೀಟರ್‌ಗಳನ್ನು ಅಳವಡಿಸಿದ ಹೊಸ ನೋಟುಗಳನ್ನು ಮುದ್ರಿಸಿ ಆರ್.ಬಿ.ಐ. ಚಲಾವಣೆಗೆ ತಂದಿತು. ಈ ನೋಟುಗಳನ್ನು ಯಾವುದೇ ರೀತಿಯಲ್ಲೂ ನಕಲು ಮಾಡಲು ಸಾಧ್ಯವಿಲ್ಲ ಎನ್ನುವ ಮಾತುಗಳನ್ನು ಅಂದು ಹೇಳಲಾಗಿತ್ತು. ಆದರೇ, ಇದೀಗ ಹೊಸ ನೋಟುಗಳ ಖೋಟಾನೋಟು ಸಹ ಮುದ್ರಣವಾಗುತ್ತಿರುವ ಆತಂಕಕ್ಕೆ ಎಡೆಮಾಡಿದೆ. ಅಲ್ಲದೇ, ಖೋಟಾ ನೋಟು ದಂಧೆ ಯಾವುದೇ ಅಡೆ ತಡೆ ಇಲ್ಲದೆ ನಿರಂತರವಾಗಿಯೇ ಮುಂದುವರಿದಿದೆ ಎಂಬ ಆಘಾತಕಾರಿ ಸಂಗತಿ ಈಗ ಬಯಲಾಗಿದೆ.

ದೇಶದ ಹಲವು ರಾಜ್ಯಗಳಲ್ಲಿ ಸೇರಿದಂತೆ ನಮ್ಮ ರಾಜ್ಯದ ಪ್ರಮುಖ ನಗರಗಳಿಗೂ ರೂ. 2000 ಮುಖ ಬೆಲೆಯ ಖೋಟಾ ನೋಟುಗಳು ಬಾಂಗ್ಲಾ ದೇಶದಲ್ಲಿ ಮುದ್ರಣವಾಗಿ, ಪಶ್ಚಿಮ ಬಂಗಾಳದ ಮೂಲಕ ದೇಶದ ಇತರೆ ನಗರಗಳಿಗೆ ಸರಬರಾಜಾಗುತ್ತಿದೆ ಎಂಬ ಸ್ಫೋಟಕ ಮಾಹಿತಿಯೂ ರಾಷ್ಟ್ರೀಯ ತನಿಖಾ ದಳ ತನಿಖೆಯಿಂದ ಪತ್ತೆಯಾಗಿರುವುದಾಗಿ ವರದಿಯಾಗಿದೆ. ಖೋಟಾ ನೋಟು ಚಲಾವಣೆ ಪ್ರಕರಣದಲ್ಲಿ ನಾಲ್ವರನ್ನು ಬಂಧಿಸಿದ್ದ ಮುಂಬೈ ಹಾಗೂ ಹೈದರಾಬಾದ್ ಎನ್‌ಐಎ ಪೊಲೀಸರು ತನಿಖೆ ವೇಳೆ ಆರೋಪಿಗಳಿಂದ ವಶಪಡಿಸಿಕೊಂಡಿದ್ದ ಡೈರಿ, ಬ್ಯಾಂಕ್ ಖಾತೆ ಮಾಹಿತಿ, ಎಟಿಎಂ ರಸೀದಿ, ದೂರವಾಣಿ ಕರೆಗಳ ವಿವರಗಳಿಂದ ಮಾಹಿತಿ ಆಧಾರದಲ್ಲಿ ಖೋಟಾ ನೋಟು ಜಾಲ ಎಲ್ಲೆಡೆ ವ್ಯಾಪಕವಾಗಿ ಹರಡಿರುವುದರ ಹಿನ್ನೆಲೆಯಲ್ಲಿ ಇಡೀ ಜಾಲ ಬೇಧಿಸಲು ಹಲವು ಆಯಾಮಗಳಲ್ಲಿ ರಾಷ್ಟ್ರೀಯ ತನಿಖಾ ದಳ ತನಿಖೆ ಮುಂದುವರಿಸಿದೆ ಎನ್ನಲಾಗಿದೆ.

ನಕಲಿ ನೋಟಿನ ಹಾವಳಿಯನ್ನು ವಿಚಾರದಲ್ಲಿ ಹೇಳುವುದಾದರೇ, Indian statistical Institute ಪ್ರಕಾರ ದೇಶದಲ್ಲಿ ಚಲಾವಣೆಯಲ್ಲಿರುವ ಖೋಟಾನೋಟುಗಳ ಪ್ರಮಾಣ ಶೇ. 0.002ರಷ್ಟು, ಅಂದರೆ ಸುಮಾರು 400 ಕೋಟಿ ರೂಪಾಯಿಗಳಷ್ಟು ಇಷ್ಟು ಕನಿಷ್ಠ ಪ್ರಮಾಣದ ನಕಲಿ ನೋಟುಗಳನ್ನು ತಡೆಗಟ್ಟಲಿಕ್ಕಾಗಿ ಇಷ್ಟು ದೊಡ್ಡ ಕ್ರಮವನ್ನು ತೆಗೆದುಕೊಳ್ಳುವುದು ಬುದ್ಧಿವಂತಿಕೆಯ ಕ್ರಮವಲ್ಲ, ಬದಲಿಗೆ ಖೋಟಾನೋಟು ತಯಾರು ಮಾಡುವ ಖದೀಮರನ್ನು ಪತ್ತೆ ಹಚ್ಚಲು ಪೊಲೀಸ್ ಜಾಲವನ್ನು ಸೂಕ್ತ ರೀತಿಯಲ್ಲಿ ಸಜ್ಜುಗೊಳಿಸಬೇಕು ಎನ್ನುವ ಮಾತುಗಳನ್ನು ಅಂದು ಕೆಲ ಆರ್ಥಿಕ ತಜ್ಞರು ವ್ಯಕ್ತಪಡಿಸಿದ್ದರು.

ಈ ವರ್ಷ ಈವರೆಗೆ ದೇಶದಲ್ಲೆಡೆ ರೂ. 15.92 ಕೋಟಿ ರು. ಮೌಲ್ಯದ ನೋಟುಗಳನ್ನು ವಶಪಡಿಸಿಕೊಳ್ಳಲಾಗಿದೆ. ಈ ಸಂಬಂಧ ಒಟ್ಟಾರೆ 1079 ಎಫ್‌ಐಆರ್‌ಗಳನ್ನು ದಾಖಲೆ ಮಾಡಿಕೊಂಡು 1067 ಜನರನ್ನು ಬಂಧಿಸಲಾಗಿದೆ ಎಂದು ಎನ್‌ಸಿಆರ್‌ಬಿ ಹೇಳಿದೆ. ರಾಜ್ಯವಾರು ಖೋಟಾ ನೋಟು ಜಪ್ತಿ ಪ್ರಮಾಣವನ್ನು ಗಮನಿಸಿದಾಗ ಗುಜರಾತ್ ಮೊದಲ ಸ್ಥಾನದಲ್ಲಿದೆ. ದೇಶದ ಆರ್ಥಿಕತೆಗೆ ಕುಂದುಂಟು ಮಾಡುತ್ತಿರುವ ಈ ಬಗೆಯ ಕೃತ್ಯಗಳನ್ನು ತಡ ಮಾಡದೇ ಸದೆ ಬಡೆಯ ಬೇಕಿದೆಯಲ್ಲವೆ ?

**ಡಿ.ಟಿ. ಪಾಟೀಲ**  
ಅಧ್ಯಕ್ಷರು

**ಬಿ.ಎಸ್. ಪರಮಶಿವಯ್ಯ**  
ಉಪಾಧ್ಯಕ್ಷರು

**ಎನ್‌ಪಿಎ ಹೆಚ್ಚಳ : ರಿಸರ್ವ್ ಬ್ಯಾಂಕ್**



**ಮುಂಬೈ :** ಬ್ಯಾಂಕ್‌ಗಳು ಮಂಜೂರು ಮಾಡಿದ ಸಾಲಗಳಲ್ಲಿನ ವಸೂಲಾಗದ ಒಟ್ಟಾರೆ ಮೊತ್ತವು ಈ ವರ್ಷವೂ ಏರಿಕೆ ಕಾಣಲಿದೆ ಎಂದು ಭಾರತೀಯ ರಿಸರ್ವ್ ಬ್ಯಾಂಕ್ ಅಂದಾಜಿಸಿದೆ. ಈ ವರ್ಷದ ಮಾರ್ಚ್ ತಿಂಗಳಲ್ಲಿ ಶೇ.11.6ರಷ್ಟಿದ್ದ ವಸೂಲಾಗದ ಸಾಲದ ಪ್ರಮಾಣವು (ಎನ್‌ಪಿಎ), 2019ರ ಮಾರ್ಚ್ ಅಂತ್ಯಕ್ಕೆ ಶೇ.12.2ರಷ್ಟಕ್ಕೆ ಏರಿಕೆಯಾಗಲಿದೆ. ಬ್ಯಾಂಕ್‌ಗಳ ಎನ್‌ಪಿಎ ಅನುಪಾತವು ನಿರಂತರವಾಗಿ ಏರುಗತಿಯಲ್ಲಿಯೇ ಇರಲಿದೆ ಎಂದು ಆರ್‌ಬಿಐನ ಹಣಕಾಸು ಸ್ಥಿರತೆ ವರದಿಯಲ್ಲಿ ಹೇಳಲಾಗಿದೆ. ಕೇಂದ್ರೀಯ ಬ್ಯಾಂಕ್‌ನ ಕಟ್ಟುನಿಟ್ಟಿನ ನಿರ್ಬಂಧಿತ ಕ್ರಮಗಳ ವ್ಯಾಪ್ತಿಗೆ ಒಳಪಟ್ಟಿರುವ ಸರ್ಕಾರಿ ಸ್ವಾಮ್ಯದ 11 ಬ್ಯಾಂಕ್‌ಗಳ 'ಜಿಎನ್‌ಪಿಎ' ಶೇ.21ರಿಂದ ಶೇ.22.3ಕ್ಕೆ ಏರಿಕೆಯಾಗಲಿದೆ. ಎಲ್ಲ ಬ್ಯಾಂಕ್‌ಗಳ ಲಾಭದ ಪ್ರಮಾಣ ಕುಸಿತ ಕಾಣುತ್ತಿದೆ. 'ಎನ್‌ಪಿಎ'ಗಾಗಿ ಹೆಚ್ಚುವರಿ ಹಣತೆಗೆದು ಇರಿಸಲಾಗುತ್ತಿದೆ. 2017-18ರಲ್ಲಿ ಸಾಲ ನೀಡಿಕೆ ಪ್ರಮಾಣ ಹೆಚ್ಚಳಗೊಂಡಿದೆ ಎಂದು ವರದಿಯಲ್ಲಿ ತಿಳಿಸಲಾಗಿದೆ.

**ಚಾಲ್ಡಿ ಖಾತೆ ಕೊರತೆ ಆತಂಕ ಬೇಡ : ಗರ್ಗ**

**ನವದೆಹಲಿ :** ಚಾಲ್ಡಿ ಖಾತೆ ಕೊರತೆಯು (ಸಿಎಡಿ) ಜಿಡಿಪಿಯ ಶೇ.2.5 ರಷ್ಟಿರುವುದಕ್ಕೆ ಆತಂಕಪಡುವ ಅಗತ್ಯ ಇಲ್ಲ ಎಂದು ಆರ್ಥಿಕ ವ್ಯವಹಾರಗಳ ಕಾರ್ಯದರ್ಶಿ ಸುಭಾಷ್‌ಚಂದ್ರ ಗರ್ಗ ಅವರು ಹೇಳಿದ್ದಾರೆ. ವಿದೇಶಿ ಬಂಡವಾಳದ ಹೊರಹರಿವಿನಿಂದಾಗಿ ಚಾಲ್ಡಿ ಖಾತೆಕೊರತೆ ಹೆಚ್ಚಾಗಿದೆ. ಇದನ್ನು ಸರಿಪಡಿಸಲು ಸರ್ಕಾರ ಸೂಕ್ತ ನಿರ್ಧಾರ ತೆಗೆದುಕೊಳ್ಳುವ ಅಗತ್ಯವಿದೆ' ಎಂದಿದ್ದಾರೆ.

ವಿದೇಶಿ ಬಂಡವಾಳದ ಒಳಹರಿವು ಮತ್ತು ಹೊರಹರಿವಿನ ಅಂತರವೇ ಚಾಲ್ಡಿ ಖಾತೆ ಕೊರತೆಯಾಗಿದೆ. ಚಾಲ್ಡಿ ಖಾತೆ ಕೊರತೆ ಶೇ.2ರಿಂದ ಶೇ.2.5ರವರೆಗೆ ಇದ್ದರೆ ಸಮಸ್ಯೆಯೇನೂ ಇಲ್ಲ. ಅದನ್ನು ನಿಭಾಯಿಸಬಹುದು' ಎಂದು ಹೇಳಿದ್ದಾರೆ. ತೈಲ ದರಏರಿಕೆ, ರೂಪಾಯಿ ಮೌಲ್ಯ ಇಳಿಕೆ ಮತ್ತು ವಿದೇಶಿ ಬಂಡವಾಳ ಹೊರಹರಿವಿನಿಂದಾಗಿ ಪ್ರಸಕ್ತ ಹಣಕಾಸು ವರ್ಷದಲ್ಲಿ ಚಾಲ್ಡಿ ಖಾತೆ ಕೊರತೆ ಇನ್ನಷ್ಟು ಹೆಚ್ಚಾಗಬಹುದು' ಎಂದೂ ಅವರು ತಿಳಿಸಿದ್ದಾರೆ.

# ಹ ರ ಷ ರ

## ಚಿಂತನ - ಮಂಥನ



### ನೈಸರ್ಗಿಕ ಕೃಷಿ ನಮ್ಮ ಚಿಂತನೆಯಾಗಲಿ

ನೈಸರ್ಗಿಕ ಕೃಷಿಯಲ್ಲಿ ಜಪಾನ್ ದೇಶದ ಫುಕುಶಿಮಾ ಹಾಗೂ ನಮ್ಮ ನೆರೆಯ ರಾಜ್ಯವಾದ ಮಹಾರಾಷ್ಟ್ರದ ಸುಭಾಸ ಪಾಳೇಕಾರ ಅವರುಗಳು ತಮ್ಮದೇ ಆದ ಪದ್ಧತಿಯನ್ನು ಅನುಸರಿಸುತ್ತಾರೆ. ಇದರಲ್ಲಿ ಆಧುನಿಕ ಕೃಷಿ ಪರಿಕರಗಳಾದ ಟ್ರ್ಯಾಕ್ಟರ್ ಸೇರಿದಂತೆ ಇನ್ನಿತರ ಯಂತ್ರೋಪಕರಣ, ಕ್ರಿಮಿನಾಶಕ, ರಸಗೊಬ್ಬರ ಇತ್ಯಾದಿ ಬಳಸದೇ ಸಂಪೂರ್ಣವಾಗಿ ನೈಸರ್ಗಿಕವಾಗಿ ಕೃಷಿಯಲ್ಲಿ ತೊಡಗಿಸಿಕೊಳ್ಳುವುದು ಮುಖ್ಯ. ಸುಭಾಸ ಪಾಳೇಕಾರ ಅವರ ಪದ್ಧತಿಯನ್ನೇ ಮಾದರಿಯಾಗಿಟ್ಟುಕೊಂಡು, ನಮ್ಮ ನೆರೆಯ ಆಂಧ್ರಪ್ರದೇಶದಲ್ಲಿ ರಸಗೊಬ್ಬರ ಹಾಗೂ ಕ್ರಿಮಿನಾಶ ಮುಕ್ತ ಮಿತ ನೀರು ಬಳಕೆಯ ಕೃಷಿಯನ್ನು ಪ್ರೋತ್ಸಾಹಿಸುವ ಶೂನ್ಯ ಬಂಡವಾಳ ನೈಸರ್ಗಿಕ ಕೃಷಿಗೆ ಅಲ್ಲಿನ ಸರ್ಕಾರವೇ ಮುಂದಡಿ ಇಟ್ಟಿದೆ. ಆಂಧ್ರ ಪ್ರದೇಶ ನೈಸರ್ಗಿಕ ಕೃಷಿ ನೀತಿ ಅಳವಡಿಸಿಕೊಂಡ ಮೊದಲ ರಾಜ್ಯವಾಗಿದ್ದು, 2024ರ ವೇಳೆಗೆ ಅಂದಾಜು 6 ಮಿಲಿಯನ್ ರೈತರು ಹಾಗೂ ಸುಮಾರು 8ಲಕ್ಷ ಮಿಲಿಯನ್ ಹೆಕ್ಟೇರ್ ಭೂಮಿಯಲ್ಲಿ ಈ ಮಾದರಿ ಅನುಷ್ಠಾನಕ್ಕೆ ಯೋಜಿಸಿರುವುದು ಮೆಚ್ಚಬೇಕಾದ ವಿಚಾರವಾಗಿದೆ.

ಆಂಧ್ರಪ್ರದೇಶ ಸರ್ಕಾರ ವಿಷಮುಕ್ತ ಕೃಷಿ ಉದ್ದೇಶದಿಂದ ಕೈಗೊಂಡಿರುವ ಶೂನ್ಯ ಬಂಡವಾಳ ನೈಸರ್ಗಿಕ ಕೃಷಿ, ನಮ್ಮ ಪರಿಸರ ಸಂರಕ್ಷಣೆ ಹಾಗೂ ಭೂಮಿಯ ಫಲವತ್ತತೆ ದೃಷ್ಟಿಯಿಂದ ನೋಡುವುದಾದಲ್ಲಿ, ತುಂಬಾ ಸೂಕ್ತವಾದದ್ದು ಕೂಡ ಹೌದು. ಈ ಬಗೆಯ ನೈಸರ್ಗಿಕ ಕೃಷಿ ಪದ್ಧತಿಯನ್ನು ವಿಶ್ವಸಂಸ್ಥೆಯ ಪರಿಸರ ತಜ್ಞರಿಂದಲೂ ಅನುಮೋದನೆಗೊಂಡಿರುವ ನೈಸರ್ಗಿಕ ಕೃಷಿಯಿಂದ ಭೂಮಿಯ ಫಲವತ್ತತೆ, ಮಣ್ಣಿನ ಜೀವವೈವಿಧ್ಯತೆ ಸಂರಕ್ಷಣೆ ಜತೆಗೆ, ಸದಾ ಕಷ್ಟ ನಷ್ಟಗಳಿಗೆ ಸಿಲುಕಿ ಬಳಲುವ ನಮ್ಮ ಸಣ್ಣ ಕೃಷಿ ಹಿಡುವಳಿದಾರರಿಗೆ ಲಾಭದಾಯಕವಾಗಲಿದೆ.

ಆಂಧ್ರದ ಬರಪೀಡಿತ ರಾಯಲಸೀಮೆ ಇನ್ನಿತರ ಕಡೆಗಳಲ್ಲಿ ಸುಮಾರು 700ಕ್ಕೂ ಹೆಚ್ಚು ಗ್ರಾಮಗಳಲ್ಲಿ ಅಂದಾಜು 48 ಸಾವಿರ ರೈತರ ಜಮೀನಿನಲ್ಲಿ ಈ ಯೋಜನೆಯನ್ನು ಪ್ರಾಯೋಗಿಕವಾಗಿ ಕೈಗೊಳ್ಳಲಾಗಿತ್ತು. ಇದರಲ್ಲಿ ಸುಮಾರು 10 ಸಾವಿರ ಅಲ್ಲಿನ ರೈತರು ತೊಡಗಿಸಿಕೊಂಡಿದ್ದರು. ಈ ಮಾದರಿಯಲ್ಲಿ ಬೆಳೆದ ಶೇಂಗಾ ಇಳುವರಿ ಸಾಮಾನ್ಯ ಕೃಷಿಗೆ ಹೋಲಿಸಿದರೆ ಶೇ.23ರಷ್ಟು ಹಾಗೂ ಭತ್ತದಲ್ಲಿ ಶೇ.6ರಷ್ಟು ಇಳುವರಿ ಹೆಚ್ಚಿಗೆ ಬಂದಿದೆ ಎಂದು ಅಧ್ಯಯನವೊಂದು ತಿಳಿಸಿದೆ.

ಇದೇ ಮಾದರಿಯನ್ನು ನಮ್ಮ ರಾಜ್ಯದಲ್ಲಿಯೂ ಅಳವಡಿಸಿಕೊಳ್ಳಲು, ಕೃಷಿಕ ಹಿನ್ನೆಲೆಯ ಮುಖ್ಯಮಂತ್ರಿಗಳಾದ ಶ್ರೀ ಕುಮಾರಸ್ವಾಮಿ ಚಿಂತನೆ ನಡೆಸಿದ್ದಾರೆ ಹಾಗೂ ಉತ್ಪನ್ನರಾಗಿದ್ದಾರೆ ಹಾಗೂ ಈ ಸಂಬಂಧ ಸಾಧಕ-ಬಾಧಕಗಳ ಅಧ್ಯಯನಕ್ಕೆ ಕೃಷಿ ತಜ್ಞರು ಹಾಗೂ ವಿಜ್ಞಾನಿಗಳ ತಂಡವೊಂದನ್ನು ಆಂಧ್ರಕ್ಕೆ ಕಳುಹಿಸಲು ಅವರು ನಿರ್ಧರಿಸಿದ್ದಾರೆ ಎಂದು ವರದಿಗಳು ತಿಳಿಸಿವೆ. ರೈತರ ಹಾಗೂ ಕೃಷಿ ವಿಚಾರದಲ್ಲಿ ಅವರಿಗಿರುವ ಕಾಳಜಿಗೆ ಸಹಕಾರಿಗಳೆಲ್ಲರ ಬೆಂಬಲ ಸದಾ ಇರಲಿವೆ ಎಂದು ಹೇಳಬಯಸುತ್ತೇನೆ.

» ಎಚ್.ಕೆ. ಪಾಟೀಲ

### ಸ್ವಿಸ್‌ಬ್ಯಾಂಕ್‌ನಲ್ಲಿ ಭಾರತೀಯರ ಠೇವಣಿ ಶೇ. 50 ಹೆಚ್ಚಳ



ಜ್ಯೂರಿಚ್/ಹೊಸದಿಲ್ಲಿ : ಕಪ್ಪುಹಣದ ವಿರುದ್ಧ ಕೇಂದ್ರ ಸರ್ಕಾರ ಕೈಗೊಂಡಿದ್ದ ವಿವಿಧ ಕ್ರಮಗಳಿಂದ ಕಳೆದ ಮೂರು ವರ್ಷಗಳಲ್ಲಿ ಗಣನೀಯ ಪ್ರಮಾಣದಲ್ಲಿ ಇಳಿಕೆ ಕಂಡಿದ್ದ ಭಾರತೀಯರ ಸ್ವಿಸ್ ಬ್ಯಾಂಕ್ ಠೇವಣಿ ಪ್ರಮಾಣ ಕಳೆದ ವರ್ಷ ಏಕಾವಕಿ ಶೇ. 50 ಏರಿಕೆ ಕಂಡಿದ್ದು, ಒಟ್ಟು ಸುಮಾರು 7000 ಕೋಟಿ ರೂ. ತಲುಪಿದೆ ಎಂದು ವರದಿ ಹೇಳಿದೆ.

ಕಪ್ಪುಹಣ ಶೇಖರಣೆ ವಿರುದ್ಧ ಭಾರತ ಕೈಗೊಂಡ ಕ್ರಮಗಳಿಂದಾಗಿ ಸ್ವಿಸ್ ಬ್ಯಾಂಕ್‌ಗಳಲ್ಲಿ ಧನಿಕರು ಹಣ ಇರಿಸುವುದನ್ನು ಕಡಿಮೆ ಮಾಡಿದ್ದರು. ಅಲ್ಲದೆ ಈಗಾಗಲೇ ಇರಿಸಿದ್ದ ಬಹುಪಾಲು ಮೊತ್ತವನ್ನು ಹಿಂದಕ್ಕೆ ಪಡೆದಿದ್ದರು. 2017ರಲ್ಲಿ ಸ್ವಿಸ್‌ಬ್ಯಾಂಕ್‌ಗಳಲ್ಲಿ ವಿದೇಶಿ ರಾಷ್ಟ್ರಗಳು ಠೇವಣಿ ಮಾಡಿರುವ ಮೊತ್ತದಲ್ಲಿ ಶೇ. 3 ಏರಿಕೆಯಾಗಿದ್ದು, ಒಟ್ಟು ಸುಮಾರು 100 ಲಕ್ಷ ಕೋಟಿ ರೂ.ಗೆ ತಲುಪಿತ್ತು. ಈ ಬಗ್ಗೆ ಸ್ವಿಸ್ ನ್ಯಾಶನಲ್ ಬ್ಯಾಂಕ್ (ಎಸ್‌ಎನ್‌ಬಿ) ವಾರ್ಷಿಕ ವರದಿ ಬಿಡುಗಡೆ ಮಾಡಿದ್ದು, ಅದರಲ್ಲಿ ಉಲ್ಲೇಖಿಸಿದಂತೆ ಕಳೆದ ವರ್ಷ ಭಾರತೀಯರು ಹೆಚ್ಚಿನ ಪ್ರಮಾಣದಲ್ಲಿ ಹಣ ಇರಿಸಿದ್ದಾರೆ.

2016ರಲ್ಲಿ ಭಾರತೀಯರು ಸ್ವಿಸ್ ಬ್ಯಾಂಕ್‌ನಲ್ಲಿ ಠೇವಣಿ ಇರಿಸಿದ್ದ ಹಣದ ಪ್ರಮಾಣದಲ್ಲಿ ಶೇ. 45 (ಸುಮಾರು 4,500 ರೂ.) ಇಳಿಕೆಯಾಗಿತ್ತು.

ಆದರೆ 2017ರಲ್ಲಿ ಎಸ್‌ಎನ್‌ಬಿ ಪ್ರಕಾರ ಭಾರತೀಯರು 6,891 ಕೋಟಿ ರೂ. ಠೇವಣಿ ಇರಿಸಿದ್ದಾರೆ. 2016ಕ್ಕೆ ಹೋಲಿಸಿದರೆ ಠೇವಣಿ ಮೊತ್ತದಲ್ಲಿ ಒಮ್ಮೆಲೆ ಏರಿಕೆಯಾಗಿದ್ದು, ಕಪ್ಪುಹಣದ ವಿರುದ್ಧದ ಭಾರತದ ಹೋರಾಟದ ಹೊರತಾಗಿಯೂ ಸ್ವಿಸ್ ಬ್ಯಾಂಕ್‌ನಲ್ಲಿ ಭಾರತೀಯರ ಪಾಲು ಏರಿಕೆ ಕಂಡಿರುವುದು ಅಚ್ಚರಿ ಮೂಡಿಸಿದೆ.

**ದಿನಾಂಕ : 14.06.2018ರಂದು ನಡೆದ ಪಟ್ಟಣ ಸಹಕಾರ ಬ್ಯಾಂಕುಗಳ ನೌಕರರ ವೇತನ ಪರಿಷ್ಕರಣೆ ಉಪಸಮಿತಿ ಸಭೆ**



**ಬೆಂಗಳೂರು :** ದಿನಾಂಕ : 14.06.2018ರಂದು ಮಹಾಮಂಡಳದ ಆಡಳಿತ ಮಂಡಲಿ ಸಭಾಂಗಣದಲ್ಲಿ ಪಟ್ಟಣ ಸಹಕಾರ ಬ್ಯಾಂಕುಗಳ ನೌಕರರ ವೇತನ ಪರಿಷ್ಕರಣೆಯ ಉಪಸಮಿತಿ ಸಭೆಯು ಸಮಿತಿಯ ಅಧ್ಯಕ್ಷರೂ ಹಾಗೂ ಮಹಾಮಂಡಳದ ಉಪಾಧ್ಯಕ್ಷರೂ ಆದ ಶ್ರೀ ಬಿ.ಎಸ್. ಪರಮಶಿವಯ್ಯರವರ ಅಧ್ಯಕ್ಷತೆಯಲ್ಲಿ ಜರುಗಿತು. ಈ ಉಪಸಮಿತಿ ಸಭೆಯಲ್ಲಿ ಸದಸ್ಯರುಗಳಾದ ಶ್ರೀ ರಾಜೇಂದ್ರ ಶೆಟ್ಟಿ, ಶ್ರೀ ಹೆಚ್.ಸಿ. ಕೃಷ್ಣ, ಶ್ರೀ ಎಸ್.ಬಿ.ಎಂ. ಮಂಜು, ಶ್ರೀಮತಿ ಎಂ.ವಿ. ಬೃಹದಾಂಬ, ಶ್ರೀ ವಿಜಯಕುಮಾರ ಸಿ. ಅಂಗಡಿ, ಶ್ರೀ ಎನ್.ಆರ್. ಜಗದೀಶ್, ಶ್ರೀ ಕಲ್ಲಪ್ಪ ಎಸ್., ಸಹ ಸದಸ್ಯರುಗಳಾದ ಮಹಾಮಂಡಳದ ಬ್ಯಾಂಕಿಂಗ್ ಸಲಹೆಗಾರರಾದ ಶ್ರೀ ಸುಧಾಕರ್ ಭಟ್, ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಪುಂಡಲೀಕ ಎನ್. ಕೇರೂರ, ಉಪಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಕೆ. ಭೈರಪ್ಪರವರು ಉಪಸ್ಥಿತರಿದ್ದರು.


**ಬಿ.ಎ. ಮಹದೇವಪ್ಪ ನಿಧನ**

**ಮೈಸೂರು :** ನಿವೃತ್ತ ಸಹಕಾರ ಸಂಘಗಳ ಅಪರ ನಿಬಂಧಕರಾದ ಶ್ರೀ ಬಿ.ಎ. ಮಹದೇವಪ್ಪ ರವರು ದಿನಾಂಕ : 01.07.2018ರಂದು ಮೈಸೂರಿನ ಅವರ ಸ್ವಗೃಹದಲ್ಲಿ ನಿಧನರಾಗಿದ್ದಾರೆ.



ನಿವೃತ್ತಿ ನಂತರ ಸಹಕಾರ ಕುರಿತು ಉಪನ್ಯಾಸ ಗಳನ್ನು ನೀಡುತ್ತಿದ್ದ, ವಿವಿಧ ಪತ್ರಿಕೆಗಳಿಗೆ ಸಹಕಾರ ಕುರಿತು ಅಂಕಣಗಳನ್ನು ಬರೆಯುತ್ತಿದ್ದ ಶ್ರೀಯುತರು ಅಲ್ಪಕಾಲಿಕ ಅನಾರೋಗ್ಯದಿಂದ ಇತ್ತೀಚೆಗೆ ಚೇತರಿಸಿ ಕೊಂಡಿದ್ದರು. ಶ್ರೀಯುತರ ನಿಧನಕ್ಕೆ ಮಹಾಮಂಡಳ ತೀವ್ರ ಸಂತಾಪ ವ್ಯಕ್ತಪಡಿಸಿದೆ.

**ವಿಜಯಪುರ ಜಿಲ್ಲಾ ಮಹಿಳಾ ಸಹಕಾರ ಬ್ಯಾಂಕಿಗೆ ಮಹಾಮಂಡಳದ ನಿರ್ದೇಶಕರಾದ ಶ್ರೀಮತಿ ಎಂ.ಎನ್.ಸುಮನರವರ ಭೇಟಿ**



**ವಿಜಯಪುರ :** ದಿನಾಂಕ : 25.05.2018ರಂದು ಮಹಾಮಂಡಳದ ನಿರ್ದೇಶಕರು ಹಾಗೂ ಮೈಸೂರು ಮರ್ಚೆಂಟ್ಸ್ ಕೋ-ಆಪರೇಟಿವ್ ಬ್ಯಾಂಕಿನ ಅಧ್ಯಕ್ಷರಾದ ಶ್ರೀಮತಿ ಎಂ.ಎನ್. ಸುಮನರವರು ವಿಜಯಪುರ ಜಿಲ್ಲಾ ಮಹಿಳಾ ಸಹಕಾರ ಬ್ಯಾಂಕಿಗೆ ಭೇಟಿ ನೀಡಿದ್ದರು. ಈ ಸಂದರ್ಭದಲ್ಲಿ ಮಹಾಮಂಡಳದ ನಿರ್ದೇಶಕರು ಹಾಗೂ ವಿಜಯಪುರ ಜಿಲ್ಲಾ ಮಹಿಳಾ ಸಹಕಾರ ಬ್ಯಾಂಕಿನ ಸಂಸ್ಥಾಪಕರು ಹಾಗೂ ಅಧ್ಯಕ್ಷರಾದ ಶ್ರೀಮತಿ ಮೀನಾಕ್ಷಿ ಆರ್. ಕಲ್ಲೂರರವರು ಶ್ರೀಮತಿ ಎಂ.ಎನ್. ಸುಮನರವರನ್ನು ಸನ್ಮಾನಿಸಿ, ಗೌರವಿಸಿದರು. ಶ್ರೀಮತಿ ಎಂ.ಎನ್. ಸುಮನರವರು ಮಾತನಾಡಿ ಶ್ರೀಮತಿ ಮೀನಾಕ್ಷಿ ಆರ್. ಕಲ್ಲೂರರವರು ಸಂಸ್ಥಾಪಕ ಅಧ್ಯಕ್ಷರಾಗಿ ಮುಂಚೂಣಿಯಲ್ಲಿದ್ದುಕೊಂಡು

ಬ್ಯಾಂಕಿನ ಸ್ವಂತ ಕಟ್ಟಡವನ್ನು ನಿರ್ಮಿಸಿ, ಬ್ಯಾಂಕಿನ ಸಿಂಧಗಿ ಶಾಖೆಯು ಸಹಿತ ಸ್ವಂತ ಕಟ್ಟಡವನ್ನು ಹೊಂದಿದ್ದು, ಕೇವಲ 24ವರ್ಷಗಳಲ್ಲಿ ಸಾಕಷ್ಟು ಅಭಿವೃದ್ಧಿ ಕೆಲಸ ಮಾಡಿದ್ದಾರೆ. ಅಷ್ಟೇ ಅಲ್ಲದೇ ಬ್ಯಾಂಕ್ ಮಹಿಳಾ ಸಿಬ್ಬಂದಿಯನ್ನು ಮತ್ತು ಮಹಿಳಾ ನಿರ್ದೇಶಕರನ್ನು ಮಾತ್ರವೇ ಹೊಂದಿರುವುದು ನೋಡಿ ನನಗೆ ತುಂಬಾ ಸಂತೋಷವಾಯಿತು. ಮಹಿಳೆಯರ ಈ ಒಗ್ಗಟ್ಟನ್ನು ನೋಡಿ ಗಾದೆಯನ್ನು ಸುಳ್ಳು ಮಾಡುವ ರೀತಿಯಲ್ಲಿ ಬ್ಯಾಂಕಿನ ಅಭಿವೃದ್ಧಿಯಲ್ಲಿ ಕೆಲಸ ನಿರ್ವಹಿಸುತ್ತಿದ್ದಾರೆ. ಬ್ಯಾಂಕಿನ ಮಹಿಳಾ ಸಿಬ್ಬಂದಿ ವರ್ಗದವರ ಸಹಕಾರ ಮತ್ತು ಮಹಿಳಾ ನಿರ್ದೇಶಕರ ಸಹಕಾರವನ್ನು ನೋಡಿ ನನಗೆ ತುಂಬಾ ಸಂತೋಷವಾಯಿತು.

## ಜಿಎಸ್‌ಟಿಯ ಲಾಭ ಇನ್ನೂ ಬರಬೇಕಿದೆ : ಕೇಂದ್ರ ವಿತ್ತ ಸಚಿವ ಅರುಣ್ ಜೇಟ್ಲಿ

**ಹೊಸದಿಲ್ಲಿ :** ಜಿಎಸ್‌ಟಿ ಅನುಷ್ಠಾನದ ಸಂದರ್ಭದಲ್ಲಿ ಬೇರೆ ದೇಶಗಳಲ್ಲಿ ನಾನಾ ಸಮಸ್ಯೆಗಳು ತಲೆದೋರಿವೆ. ಹಣದುಬ್ಬರ ಏರಿಕೆಯಾಗಿದೆ. ಆದರೆ, ಭಾರತದಲ್ಲಿ ಜಿಎಸ್‌ಟಿ ಅನುಷ್ಠಾನದ ಅವಧಿಯಲ್ಲಿ ಯಾವುದೇ ತೊಡಕಾಗಿಲ್ಲ ಎಂದು ಕೇಂದ್ರ ಹಣಕಾಸು ಸಚಿವ ಅರುಣ್ ಜೇಟ್ಲಿ ಹೇಳಿದ್ದಾರೆ. ಸಮಾಜಕ್ಕೆ ಜಿಎಸ್‌ಟಿಯ ನಿಜವಾದ ಲಾಭ ಇನ್ನೂ ಹೊರಬರಬೇಕಾಗಿದೆ ಎಂದೂ ಅಭಿಪ್ರಾಯಪಟ್ಟಿದ್ದಾರೆ.

“ಜಿಎಸ್‌ಟಿಯಂಥ ಮಹತ್ವದ ಸುಧಾರಣೆಯನ್ನು ಜಾರಿಗೊಳಿಸುವಾಗ ತೊಡಕುಗಳು ಸಹಜ. ಆದರೆ, ಭಾರತದಲ್ಲಿ ಜಿಎಸ್‌ಟಿ ವ್ಯವಸ್ಥೆಯು ಬಹಳ ಸಲೀಸಾಗಿ ಜಾರಿಗೆ ಬಂದಿದೆ. ಈಗಿನ್ನೂ ಮೊದಲ ವರ್ಷ ಮಾತ್ರವಾಗಿದ್ದು, ಜಿಎಸ್‌ಟಿಯ ನಿಜವಾದ ದೊಡ್ಡ ಲಾಭ ಇನ್ನೂ ಹೊರಬಂದಿಲ್ಲ,” ಎಂದು ಹೇಳಿದರು. ಜಿಎಸ್‌ಟಿ ಜಾರಿಗೆ ಬಂದ ಮೊದಲ ವರ್ಷದ ಸಂಭ್ರಮಾಚರಣೆ ಕಾರ್ಯಕ್ರಮದಲ್ಲಿ ವಿಡಿಯೋ ಕಾನ್ಫರೆನ್ಸ್ ಮೂಲಕ ಮಾತನಾಡಿದರು.

“ದೀರ್ಘಾವಧಿಯಲ್ಲಿ ಜಿಎಸ್‌ಟಿಯಿಂದ ದೇಶಕ್ಕೆ ಸಾಕಷ್ಟು ಲಾಭವಾಗಲಿದೆ. ಜಿಡಿಪಿ ಬೆಳವಣಿಗೆ ವೃದ್ಧಿಯಾಗಲಿದೆ. ವ್ಯವಹಾರ ಮತ್ತು ವಾಣಿಜ್ಯ ಉತ್ತಮವಾಗಲಿದೆ. ಉದ್ಯಮ ವಿಸ್ತರಣೆಗೂ ನೆರವಾಗಲಿದೆ. ಮೇಕ್ ಇನ್ ಇಂಡಿಯಾಗೂ ಜಿಎಸ್‌ಟಿಯಿಂದ ಲಾಭವಾಗಲಿದೆ. ಇದೆಲ್ಲದರ ಜತೆಗೆ ಉತ್ತಮ ವ್ಯವಹಾರದ ಪದ್ಧತಿಯನ್ನು ಜಿಎಸ್‌ಟಿ ರೂಢಿಸಲಿದೆ. ಜಿಎಸ್‌ಟಿ ಜಾರಿಯ ಬಳಿಕ ಭಾರತದ ಜಿಡಿಪಿ ಬೆಳವಣಿಗೆ ಮತ್ತು ಉದ್ಯಮಶೀಲತೆ ಬಲಗೊಂಡಿದೆ. ಆರ್ಥಿಕ ಪ್ರಗತಿ ಕಾಣಿಸಿಕೊಂಡಿದೆ,” ಎಂದು ಜೇಟ್ಲಿ ಹೇಳಿದರು.



**ತೆರಿಗೆ ಇಳಿಕೆಗೆ ಅವಕಾಶ :** ದೇಶದ ತೆರಿಗೆ ಸಂಗ್ರಹ ಏರುತ್ತಾ ಹೋಗುತ್ತಿದೆ. ಇದರಿಂದಾಗಿ ದೇಶದ ಆದಾಯ ಹೆಚ್ಚಲಿದೆ. ಇದೇ ಪರಿಸ್ಥಿತಿ ಮುಂದುವರಿದರೆ, ಜಿಎಸ್‌ಟಿ ದರಗಳನ್ನು ಇಳಿಕೆ ಮಾಡಲು ಅವಕಾಶವಾಗುತ್ತದೆ ಎಂದು ಜೇಟ್ಲಿ ಅಭಿಪ್ರಾಯಪಟ್ಟಿದ್ದಾರೆ.

**ತೆರಿಗೆ ವಂಚನೆಗೆ ತಡ :** ಇ-ವೇ ಬಿಲ್ ಪದ್ಧತಿಯು ಈಗಾಗಲೇ ಜಾರಿಗೆ ಬಂದಿದೆ. ಒಂದು ಸಲ ಇನ್‌ವಾಯ್ಸ್‌ಗಳಲ್ಲಿ ಹೋಲಿಕೆ ಮಾಡಲು ಸಾಧ್ಯವಾದರೆ, ತೆರಿಗೆ ವಂಚನೆಯನ್ನು ಪತ್ತೆ ಹಚ್ಚಲು ಸಾಧ್ಯವಾಗಲಿದೆ. ಜಿಎಸ್‌ಟಿ ಡೇಟಾ ಬಳಸಿ ತೆರಿಗೆ ಮೋಸವನ್ನು ತಡೆಯಬಹುದಾಗಿದೆ ಎಂದು ಜೇಟ್ಲಿ ಹೇಳಿದರು.

## ಸಹಕಾರ ಪ್ರಬಂಧ ಸ್ಪರ್ಧೆ



**ಮೈಸೂರು :** ಮೈಸೂರಿನ ಸಹಕಾರ ಸುದ್ದಿ ಪತ್ರಿಕೆಯವರು ಏರ್ಪಡಿಸಿದ್ದ ಸಹಕಾರ ಪ್ರಬಂಧ ಸ್ಪರ್ಧೆಯಲ್ಲಿ ಪ್ರಥಮ ಸ್ಥಾನವನ್ನು ಪಡೆದ ದಕ್ಷಿಣ ಕನ್ನಡಜಿಲ್ಲೆ, ಪುತ್ತೂರು ತಾಲ್ಲೂಕಿನ ಚಾರ್ವಾಕ ಕೃಷಿ ಪತ್ತಿನ ಸಹಕಾರ ಸಂಘದ ಮುಖ್ಯಕಾರ್ಯನಿರ್ವಹಣಾಧಿಕಾರಿ ಶ್ರೀ ಅಶೋಕ ಪಿ. ಗೌಡರವರಿಗೆ ನಿವೃತ್ತ ಅಪರ ನಿಬಂಧಕರಾದ ಶ್ರೀ ಸಿ.ಎನ್. ಪರಶಿವಮೂರ್ತಿಯವರು ಪ್ರಶಸ್ತಿಯನ್ನು ವಿತರಿಸಿದರು. ಸಹಕಾರ ಪ್ರಬಂಧ ಸ್ಪರ್ಧೆಯಲ್ಲಿ ದ್ವಿತೀಯ ಸ್ಥಾನವನ್ನು ಪಡೆದ ಬೆಂಗಳೂರಿನ ನ್ಯಾಷನಲ್ ಕೋ-ಆಪರೇಟಿವ್ ಬ್ಯಾಂಕಿನ ನಿವೃತ್ತ ಅಧಿಕಾರಿ ಅಚ್ಯುತ್ ಎನ್. ಹುಲಗಿರವರಿಗೆ ನಿವೃತ್ತ ಸಹಕಾರ ಸಂಘಗಳ ಅಪರ ನಿಬಂಧಕರಾದ ಸಿ.ಎನ್. ಪರಶಿವಮೂರ್ತಿಯವರು ಪ್ರಶಸ್ತಿಯನ್ನು ವಿತರಿಸಿದರು. ಈ ಸಂದರ್ಭದಲ್ಲಿ ಸಹಕಾರ ಸುದ್ದಿ ಪತ್ರಿಕೆಯ ಸಂಪಾದಕ ಶ್ರೀ ಎನ್. ಕುಮಾರಸ್ವಾಮಿಯವರು ಉಪಸ್ಥಿತರಿದ್ದರು.

ಈ ಪ್ರಶಸ್ತಿ ವಿತರಣಾ ಸಮಾರಂಭದ ಸಂದರ್ಭದಲ್ಲಿ ಸಹಕಾರ ಸುದ್ದಿ ಪತ್ರಿಕೆಯ ವತಿಯಿಂದ ನಿವೃತ್ತ ಅಪರ ನಿಬಂಧಕರಾದ ಶ್ರೀ ಸಿ.ಎನ್. ಪರಶಿವಮೂರ್ತಿಯವರನ್ನು ಸಹಕಾರ ಸುದ್ದಿ ಪತ್ರಿಕೆಯ ಸಂಪಾದಕರಾದ ಶ್ರೀ ಎನ್. ಕುಮಾರಸ್ವಾಮಿಯವರು ಸನ್ಮಾನಿಸಿದರು. ಈ ಸಂದರ್ಭದಲ್ಲಿ ಸಿಬ್ಬಂದಿ ವರ್ಗದವರು ಉಪಸ್ಥಿತರಿದ್ದರು.

**ರೂಪಾಯಿ ಪಾತಾಳಕ್ಕೆ! : ಡಾಲರ್ ಎದುರು ಬೃಹತ್ ಕುಸಿತ, ಭಾರತಕ್ಕೆ ಆರ್ಥಿಕ ಆಘಾತ**

**ನವದೆಹಲಿ :** ನೋಟು ಅಮಾನ್ವೀಕರಣ, ಜಿಎಸ್‌ಟಿಯಂತಹ ಸವಾಲುಗಳ ಸಂದರ್ಭದಲ್ಲೂ ಗತ್ತಿನಲ್ಲಿ ಬೀಗಿದ್ದ ರೂಪಾಯಿ ಇದೀಗ ಕಚ್ಚಾ ತೈಲ ದರ ಏರಿಕೆ, ಜಾಗತಿಕ ಅನಿಶ್ಚಿತತೆಯಂತಹ ಕಾರಣಗಳಿಂದಾಗಿ ಡಾಲರ್ ಎದುರು ಸೋರಗಿದೆ. ರೂಪಾಯಿ ದರ ಕಳೆದ 19 ತಿಂಗಳಲ್ಲಿಯೇ ಕನಿಷ್ಠ ಮಟ್ಟಕ್ಕೆ ಕುಸಿದಿರುವುದು ಭಾರತದ ಅರ್ಥವ್ಯವಸ್ಥೆಯನ್ನು ಆತಂಕಕ್ಕೆ ತಳ್ಳಿದೆ. ಗುರುವಾರ ಅಂತರ ಬ್ಯಾಂಕ್ ವಿದೇಶಿ ವಿನಿಮಯ ಮಾರುಕಟ್ಟೆಯಲ್ಲಿ 68.89ರಿಂದ ದಿನದ ವಹಿವಾಟು ಆರಂಭಿಸಿದ ರೂಪಾಯಿ 49 ಪೈಸೆ ಇಳಿಕೆ ಕಂಡು ಸಾರ್ವಕಾಲಿಕ ದಾಖಲೆಯಾಗಿ 69.10 ರೂ.ರವರೆಗೆ ಕುಸಿಯಿತಾದರೂ ದಿನದ ಅಂತ್ಯಕ್ಕೆ ಕೊಂಚ ಚೇತರಿಸಿಕೊಂಡು 68.83 ರೂ.ಮುಟ್ಟಿದೆ. 2016ರ ನ.24ರಂದು ರೂಪಾಯಿ ದರ 68.86 ರೂ.ಗೆ ಇಳಿದಿದ್ದರೆ, 2013ರ ಆ.28ರಂದು 68.82 ರೂ.ಗೆ ಕುಸಿದಿತ್ತು.

ಜನವರಿ 9ರಿಂದ ರೂಪಾಯಿ, ಡಾಲರ್ ಎದುರು ಒಟ್ಟಾರೆ ಶೇ. 9.25 ಕುಸಿತ ಕಂಡಿದೆ. ಜಾಗತಿಕ ಮಾರುಕಟ್ಟೆಯಲ್ಲಿ ಏರುತ್ತಿರುವ ಕಚ್ಚಾ ತೈಲ ಬೆಲೆಯಿಂದಾಗಿ ಹೆಚ್ಚುತ್ತಿರುವ ವಿತ್ತೀಯ ಕೊರತೆ ಮತ್ತು ಸ್ಥಿರ ಬಂಡವಾಳ ಹೊರಹರಿವು ರೂಪಾಯಿ ಮೌಲ್ಯ ಕಳೆದುಕೊಳ್ಳಲು ಪ್ರಮುಖ ಕಾರಣ ಎಂದು ವಿಶ್ಲೇಷಿಸಲಾಗಿದೆ.

ಕಚ್ಚಾ ತೈಲದ ಬೆಲೆ ಕಳೆದ 4 ವರ್ಷಗಳಲ್ಲೇ ಅಧಿಕ ಮಟ್ಟಕ್ಕೆ (ಪ್ರತಿ ಬ್ಯಾರೆಲ್‌ಗೆ 77.62 ಡಾಲರ್) ತಲುಪಿದ್ದು, ವರ್ಷಾರಂಭದಿಂದ ಇದುವರೆಗೆ ಶೇ. 16 ಏರಿಕೆ ಕಂಡಂತಾಗಿದೆ. ಕಳೆದ ವರ್ಷ ಒಟ್ಟಾರೆ 43 ಲಕ್ಷ ಬ್ಯಾರೆಲ್ ಕಚ್ಚಾ ತೈಲವನ್ನು ಭಾರತ ಆಮದು ಮಾಡಿಕೊಂಡಿದ್ದು, ಈ ವರ್ಷ ಪ್ರಮಾಣ ಹೆಚ್ಚಲಿದೆ ಎಂದು ತಜ್ಞರು ಅಂದಾಜಿಸಿದ್ದಾರೆ.

**ಪರಿಣಾಮಗಳೇನು?**

**ಆಮದು ಹೊರೆ :** ರೂಪಾಯಿ ದುರ್ಬಲಗೊಳ್ಳುವುದರಿಂದ ದೇಶದ ಆಮದುದಾರರಿಗೆ ಭಾರಿ ಹೊರೆಯಾಗಲಿದೆ.

**ತೈಲ ದುಬಾರಿ :** ತೈಲ ಆಮದು ದುಬಾರಿ ಆಗುವುದರಿಂದ ತೈಲ ಬೆಲೆಯೂ



ಹೆಚ್ಚಳವಾಗುವುದು ನಿಶ್ಚಿತ.

**ಬಡ್ಡಿದರ ಹೆಚ್ಚಳ :** ಹಣದುಬ್ಬರದ ಒತ್ತಡದಿಂದ ಆರ್‌ಬಿಐ ಪ್ರಮುಖ ಬಡ್ಡಿ ದರಗಳನ್ನು ಹೆಚ್ಚಿಸುವ ಸಾಧ್ಯತೆಗಳಿವೆ ವಿದೇಶಿ ಶಿಕ್ಷಣ, ಪ್ರವಾಸ ತುಟ್ಟಿಯಾಗುತ್ತದೆ, ಮಾಹಿತಿ ತಂತ್ರಜ್ಞಾನ, ರಫ್ತುದಾರರಿಗೆ ಲಾಭದಾಯಕ

**ಕಾರಣಗಳೇನು? :**

- ಅನುತ್ಪಾದಕ ಆಸ್ತಿ ಹೆಚ್ಚಳದಿಂದಾಗಿ ಆತಂಕದಲ್ಲಿರುವ ಬ್ಯಾಂಕಿಂಗ್ ವಲಯಕ್ಕೆ ದ್ವೈವಾರ್ಷಿಕ ವರದಿಯಲ್ಲಿ ಧೈರ್ಯ ತುಂಬಲು ಆರ್‌ಬಿಐ ವಿಫಲ.
- ಅಮೆರಿಕ ಮತ್ತು ಚೀನಾ ನಡುವೆ ಬಿರುಸಾಗುತ್ತಿರುವ ವಾಣಿಜ್ಯ ಸಮರದಿಂದ ಜಾಗತಿಕ ಮಾರುಕಟ್ಟೆ ವ್ಯಾಪಾರಸ್ಥರಿಂದ ಹೂಡಿಕೆಗೆ ಹಿಂದೇಟು
  - ಇರಾನ್‌ನಿಂದ ತೈಲ ಆಮದು ಸ್ಥಗಿತಗೊಳಿಸುವಂತೆ ಅಮೆರಿಕ ಅಧ್ಯಕ್ಷ ಟ್ರಂಪರಿಂದ ಮಿತ್ರರಾಷ್ಟ್ರಗಳ ಮೇಲೆ ಒತ್ತಡ, ಅಮೆರಿಕದಿಂದ ಫೆಡರಲ್ ರಿಸರ್ವ್ ದರ 25 ಮೂಲಾಂಕ ಏರಿಕೆ.

**ಸೆನೆಕ್ಸ್, ನಿಷ್ಠೆ ಕುಸಿತ :**

ರೂಪಾಯಿ ಕುಸಿತ ಪರಿಣಾಮ ಮುಂಬೈ ಷೇರುಪೇಟೆ ಸೂಚ್ಯಂಕದ ಮೇಲೂ ಗೋಚರಿಸಿದೆ. 35,207ರಿಂದ ದಿನದ ವಹಿವಾಟು ಆರಂಭಿಸಿದ ಸೆನೆಕ್ಸ್ 35,282ರವರೆಗೆ ಜಿಗಿತ ಕಂಡಿತಾದರೂ ದಿನದ ಅಂತ್ಯಕ್ಕೆ 179 ಅಂಕ ಕುಸಿತದೊಂದಿಗೆ 35,037.64ರಲ್ಲಿ ವಹಿವಾಟು ಮುಗಿಸಿದೆ. ರಾಷ್ಟ್ರೀಯ ಷೇರುಪೇಟೆ ಸೂಚ್ಯಂಕ (ನಿಫ್ಟಿ) 10,660 ಅಂಕದೊಂದಿಗೆ ವಹಿವಾಟು ಆರಂಭಿಸಿತು. 10,674ರವರೆಗೆ ಏರಿಕೆ ಕಂಡು 82 ಅಂಕ ಕುಸಿಯುವುದರೊಂದಿಗೆ ದಿನದ ಅಂತ್ಯಕ್ಕೆ 10,589.10 ಅಂಕ ದಾಖಲಾಗಿದೆ.

**ತೀವ್ರ 70 ರೂ.ಗೆ ಇಳಿಕೆ :** ಸಮೀಕ್ಷಾ ವರದಿ ಪ್ರಕಾರ ಜಾಗತಿಕ ಮಟ್ಟದ ಅನಿಶ್ಚಿತತೆಯಿಂದಾಗಿ ರೂಪಾಯಿ ಮೌಲ್ಯ ಭವಿಷ್ಯದಲ್ಲಿ 70 ರೂಪಾಯಿಗೆ ಇಳಿಕೆ ಆದರೂ ಅಚ್ಚರಿ ಇಲ್ಲ ಎನ್ನಲಾಗುತ್ತಿದೆ. ಪ್ರಸಕ್ತ ವರ್ಷ ಪ್ರಗತಿಶೀಲ ಮಾರುಕಟ್ಟೆಗಳ ಕರೆನ್ಸಿಗಳ ಪೈಕಿ ರೂಪಾಯಿ ಹೆಚ್ಚು ನಷ್ಟಕ್ಕೀಡಾಗಿದೆ.

**ಅಪಾಯದಲ್ಲೂ ಭಾರತದ ಬ್ಯಾಂಕಿಂಗ್ ವಲಯ, ಸಾರ್ವಜನಿಕ ವಲಯದ ಬ್ಯಾಂಕ್‌ಗಳಿಗೆ 87,000 ಕೋಟಿ ನಷ್ಟ**

**ನವದೆಹಲಿ :** 2017-18ನೇ ಹಣಕಾಸು ವರ್ಷದಲ್ಲಿ ಸರಕಾರಿ ಸ್ವಾಮ್ಯದ ಬ್ಯಾಂಕ್‌ಗಳು ಒಟ್ಟು 87,357 ಕೋಟಿ ರೂ. ನಷ್ಟ ಅನುಭವಿಸುವ ಎನ್ನುವ ಆಘಾತಕಾರಿ ಮಾಹಿತಿಯೊಂದು ಹೊರಬಿದ್ದಿದೆ. ಅತಿ ಹೆಚ್ಚು ನಷ್ಟ ಅನುಭವಿಸಿರುವ ಬ್ಯಾಂಕ್ ಗಳ ಪೈಕಿ ಪಂಜಾಬ್ ನ್ಯಾಷನಲ್ ಬ್ಯಾಂಕ್ (ಪಿಎನ್‌ಬಿ) ಅತಿ ಹೆಚ್ಚಿನ ನಷ್ಟ ದಾಖಲಿಸಿದೆ. ಐಡಿಬಿಐ ಮತ್ತು ಎಸ್‌ಬಿಐ ಬ್ಯಾಂಕ್‌ಗಳು ನಂತರದ ಸ್ಥಾನವನ್ನು ತಮ್ಮದಾಗಿಸಿಕೊಂಡಿವೆ.

ಇವೆಲ್ಲದರ ನಡುವೆ ಸರಕಾರಿ ಸ್ವಾಮ್ಯದ ಒಟ್ಟು 21 ಬ್ಯಾಂಕ್‌ಗಳ ಪೈಕಿ, ಇಂಡಿಯನ್ ಬ್ಯಾಂಕ್ ಮತ್ತು ವಿಜಯ ಬ್ಯಾಂಕ್‌ಗಳು ಮಾತ್ರ ಕ್ರಮವಾಗಿ 727 ಕೋಟಿ ಮತ್ತು 1,259 ಕೋಟಿ ರೂ. ಲಾಭವನ್ನು ದಾಖಲಿಸಿವೆ. ಉಳಿದ ಎಲ್ಲ ಬ್ಯಾಂಕ್‌ಗಳು 85,370 ಕೋಟಿ ರೂ. ನಷ್ಟದಲ್ಲಿ ಇದ್ದಾವೆ ಎನ್ನಲಾಗಿದೆ.

ಭಾರತದ ಬೃಹತ್ ಬ್ಯಾಂಕ್ ಆದ ಎಸ್‌ಬಿಐ 6,547 ಕೋಟಿ ರೂ. ನಷ್ಟ,



ಪಿಎನ್‌ಬಿ ಬ್ಯಾಂಕ್ 12,383 ಕೋಟಿ ರೂ. ನಷ್ಟ ವಸೂಲಾಗದ ಸಾಲಗಳು ಮತ್ತು ಹಗರಣ, ವಂಚನೆಗಳಿಂದ ಭಾರತೀಯ ಬ್ಯಾಂಕಿಂಗ್ ವಲಯ ತತ್ತರಿಸಿವೆ ಎನ್ನಲಾಗಿದೆ.



» ಸುಧಾಕರ್ ಭಟ್, ಬ್ಯಾಂಕಿಂಗ್ ಸಲಹೆಗಾರರು.

- 1. ನಮ್ಮ ಈ ಕೆಳಗಿನ ಸಂತಯಗಳಿಗೆ ಪರಿಹಾರ ನೀಡಿ :**
- ಅ. ಬ್ಯಾಂಕು ಸಹಸದಸ್ಯರನ್ನು ನೋಂದಾಯಿಸಿಕೊಳ್ಳಬಹುದೇ?**
- ಆ. ಸಹ ಸದಸ್ಯರಿಗೆ ರೂಪಾಯಿ 50,000ಕ್ಕೆ ಮೀರಿ ಚಿನ್ನಾಭರಣದ ಮೇಲೆ ಸಾಲ ನೀಡಬಹುದೇ?**
- ಇ. ಸಹ ಸದಸ್ಯರನ್ನು ನೋಂದಾಯಿಸಿಕೊಳ್ಳಲು ಇರುವ ಮಿತಿ ಯಾವುದು?**
- ವಿರಾಜಪೇಟೆ ಪಟ್ಟಣ ಸಹಕಾರ ಬ್ಯಾಂಕ್ ನಿಯಮಿತ., ವಿರಾಜಪೇಟೆ.
- ಉತ್ತರ :** ಅ. ಬ್ಯಾಂಕಿನ ಉಪವಿಧಿಯಲ್ಲಿ ಅವಕಾಶವಿದ್ದರೆ, ಸಾಮಾನ್ಯ ಸದಸ್ಯರ ಸಂಖ್ಯೆಯ ಶೇ. 15ಕ್ಕೆ ಮೀರದಂತೆ ಸಹಸದಸ್ಯರನ್ನು ನೋಂದಾಯಿಸಿ ಕೊಳ್ಳಬಹುದು.
- ಆ. ಸಹಸದಸ್ಯರಿಗೆ ರೂ. 50,000ಗಿಂತ ಹೆಚ್ಚಿನ ಚಿನ್ನಾಭರಣ ಸಾಲ ನೀಡಬಹುದು.
- ಇ. ಸಾಲ ಪಡೆದ ನಾಮಮಾತ್ರ ಸದಸ್ಯರ ಸಂಖ್ಯೆ ಸಾಮಾನ್ಯ ಸದಸ್ಯರ ಸಂಖ್ಯೆಯ ಶೇ.20ಕ್ಕೆ ಮೀರಬಾರದು.
- 2. ನಮ್ಮ ಒಬ್ಬ ನೌಕರನು ಬ್ಯಾಂಕಿನ ಸೇವಾನಿಯಮಗಳನ್ನು ಉಲ್ಲಂಘಿಸಿದ್ದಾನೆ. ಆತನ ವಿರುದ್ಧ ತೆಗೆದು ಕೊಳ್ಳಬಹುದಾದ ಕ್ರಮವೇನು?**
- ಸಹಕಾರ ಬ್ಯಾಂಕ್, ಧಾರವಾಡ.
- ಉತ್ತರ :** ನೌಕರನು ಸೇವಾನಿಯಮಗಳನ್ನು ಉಲ್ಲಂಘಿಸಿದ್ದಾನೆಂದು

ಕಂಡುಬಂದಲ್ಲಿ ಆತನಿಂದ ಈ ಬಗ್ಗೆ ಲಿಖಿತ ವಿವರಣೆಯನ್ನು ಪಡೆಯಬೇಕು. ಆತ ನಿಗದಿತ ಅವಧಿಯಲ್ಲಿ ವಿವರಣೆ ನೀಡದಿದ್ದರೆ ಅಥವಾ ವಿವರಣೆ ತೃಪ್ತಿಕರವಾಗಿಲ್ಲವಾದರೆ, ಉಲ್ಲಂಘಿಸಲ್ಪಟ್ಟ ನಿರ್ದಿಷ್ಟ ಸೇವಾನಿಯಮವನ್ನು ದಾಖಲಿಸಿ ಆರೋಪ ಪತ್ರ (Charge Sheet)ವನ್ನು ನೀಡಬೇಕು. ಆರೋಪವನ್ನು ಸಾಬೀತುಪಡಿಸಲು ಇಲಾಖೆಯ (ಆಂತರಿಕ) ವಿಚಾರಣೆ (Departmental Enquiry) ನಡೆಸಬೇಕಾದ ಅಗತ್ಯವಿದೆ. ಆರೋಪ ಸಾಬೀತಾದರೆ ಮಾತ್ರ ಶಿಕ್ಷೆ ವಿಧಿಸಬಹುದಾಗಿದೆ.

**3. ಮಾರ್ಚ್ 31, 2018ರಂದು ನಮ್ಮ ಬ್ಯಾಂಕು ರೂ. 541ಕೋಟಿಯ ನಿವ್ವಳ ಆಸ್ತಿಯನ್ನು ಹೊಂದಿದೆ. ನಾವು ಒಟ್ಟು ರೂ. 49.00 ಕೋಟಿ ಗೃಹ ನಿರ್ಮಾಣ ಸಾಲ ಕೊಟ್ಟಿದ್ದೇವೆ. ಅದರಲ್ಲಿ ರೂ. 25 ಲಕ್ಷಕ್ಕಿಂತ ಕಡಿಮೆಯ ವ್ಯಕ್ತಿಗತ ಗೃಹ ನಿರ್ಮಾಣದ ಸಾಲದ ಪ್ರಮಾಣ ರೂ. 4 ಕೋಟಿ. ಈಗ ವಾಣಿಜ್ಯ ಸಂಕೀರ್ಣ ನಿರ್ಮಾಣಕ್ಕಾಗಿ ರೂ.50 ಲಕ್ಷಗಳ ಸಾಲಕ್ಕೆ ಬೇಡಿಕೆ ಬಂದಿದೆ. ಈ ಸಾಲದ ಬೇಡಿಕೆಯನ್ನು ಪರಿಗಣಿಸಬಹುದೇ?**

- ಸಹಕಾರ ಬ್ಯಾಂಕ್ ನಿ., ಧಾರವಾಡ.

**ಉತ್ತರ :** ಮಾರ್ಚ್ 31, 2018ರಲ್ಲಿರುವ ನಿಮ್ಮ ರೂಪಾಯಿ 541 ಕೋಟಿ ನಿವ್ವಳ ಆಸ್ತಿಯ ಶೇ.10% (ರೂ. 54.10 ಕೋಟಿ) ನೀವು ರಿಯಲ್ ಏಸ್ಟೇಟ್‌ಗೆ ಸಾಲ ನೀಡಬಹುದು. ಅದಲ್ಲದೆ ರೂ. 25ಲಕ್ಷ ಮೀರಿದ ವೈಯಕ್ತಿಕ ಗೃಹ ನಿರ್ಮಾಣ ಸಾಲವನ್ನು ಕೊಡಬಹುದಾದ ಮಿತಿ ರೂ. 27.05 ಕೋಟಿ. ಬ್ಯಾಂಕು ಒಟ್ಟು ರೂ. 81.15 ಕೋಟಿ ಗೃಹ ನಿರ್ಮಾಣ ಸಾಲ ನೀಡಬಹುದಾಗಿದೆ. ನಿಮ್ಮ ಬ್ಯಾಂಕಿನ ಬಾಕಿಯಿರುವ ಗೃಹ ನಿರ್ಮಾಣ ಸಾಲ ಕೇವಲ ರೂಪಾಯಿ 49 ಕೋಟಿಯಿರುವುದರಿಂದ, ವಾಣಿಜ್ಯ ಸಂಕೀರ್ಣ ನಿರ್ಮಾಣಕ್ಕೆ ರೂ. 50ಲಕ್ಷ ಸಾಲವನ್ನು ಪರಿಗಣಿಸಬಹುದಾಗಿದೆ.

**ವಸೂಲಾಗದ ಸಾಲದ ಹೊರೆ : ಬ್ಯಾಂಕ್‌ಗಳ ನಷ್ಟ ಇನ್ನಷ್ಟು ಹೆಚ್ಚಳ**

**ಮುಂಬಯಿ :** ವಸೂಲಾಗದ ಸಾಲಗಳಿಂದಾಗಿ ದೇಶದ ಬ್ಯಾಂಕಿಂಗ್ ವಲಯದ ಆರೋಗ್ಯ ಸ್ಥಿತಿ ಮತ್ತಷ್ಟು ಬಿಗಡಾಯಿಸುವ ಲಕ್ಷಣ ಗೋಚರಿಸುತ್ತಿದೆ ಎಂದು ಭಾರತೀಯ ರಿಸರ್ವ್ ಬ್ಯಾಂಕ್ (ಆರ್‌ಬಿಐ) ಹೇಳಿದೆ. 2018ರ ಮಾರ್ಚ್ ಅಂತ್ಯಕ್ಕೆ ಶೇ.11.6ರಷ್ಟಿದ್ದ ಒಟ್ಟು ಅನುತ್ಪಾದಕ ಆಸ್ತಿಗಳ (ವಸೂಲಾಗದ ಸಾಲ) ಅನುಪಾತ ಪ್ರಸಕ್ತ ಹಣಕಾಸು ವರ್ಷದ ಅಂತ್ಯಕ್ಕೆ ಶೇ.12.2ಕ್ಕೆ ಏರುವ ನಿರೀಕ್ಷೆಯಿದೆ.

ಹಣಕಾಸು ಸ್ಥಿರತೆ ವರದಿ (ಎಫ್‌ಎಸ್‌ಆರ್)ಯಲ್ಲಿ ಆರ್‌ಬಿಐ, ಬ್ಯಾಂಕಿಂಗ್ ವಲಯದ ಒಟ್ಟು ಅನುತ್ಪಾದಕ ಮುಂಗಡಗಳ ಅನುಪಾತ ಮತ್ತಷ್ಟು ಹೆಚ್ಚಲಿದೆ ಎಂದು ಭವಿಷ್ಯ ನುಡಿದಿದೆ. 'ಪ್ರಸಕ್ತ ಮ್ಯಾಕ್ರೋ ಆರ್ಥಿಕ ಮೇಲ್ನೋಟದ ಪ್ರಕಾರ, 2018ರ ಮಾರ್ಚ್ ಅಂತ್ಯಕ್ಕೆ ಶೇ.11.6ರಷ್ಟಿದ್ದ ಷೆಡ್ಯೂಲ್ಡ್ ವಾಣಿಜ್ಯ ಬ್ಯಾಂಕ್‌ಗಳ ಜಿಎನ್‌ಪಿಎ (ಒಟ್ಟಾರೆ ಅನುತ್ಪಾದಕ ಆಸ್ತಿ) ಅನುಪಾತವು 2019ರ ಮಾರ್ಚ್ ಅಂತ್ಯಕ್ಕೆ ಶೇ 12.2ಕ್ಕೆ ಹೆಚ್ಚಲಿದೆ' ಎಂದು ವರದಿ ಹೇಳಿದೆ.

ತಪ್ಪುಗಳನ್ನು ಕ್ಷಿಪ್ರವಾಗಿ ಸರಿಪಡಿಸಿಕೊಳ್ಳುವ (ಪಿಸಿಎ) ಆರ್‌ಬಿಐ ಮಾರ್ಗಸೂಚಿ ಅನುಸಾರ ತೀರಾ ಕಳಪೆ ನಿರ್ವಹಣೆ ತೋರಿವೆ. ಈ ಬ್ಯಾಂಕುಗಳ ಜಿಎನ್‌ಪಿಎ ಅನುಪಾತವು 2018ರ ಮಾರ್ಚ್ ಅಂತ್ಯಕ್ಕೆ ಶೇ.21ರಷ್ಟಿತ್ತು. ಅದು 2019ರ ಮಾರ್ಚ್ ಅಂತ್ಯಕ್ಕೆ ಶೇ.22.3ಕ್ಕೆ ಏರಲಿದೆ ಎಂದು ಆರ್‌ಬಿಐ ಹೇಳಿದೆ.

ಈ 11 ಬ್ಯಾಂಕ್‌ಗಳ ಪೈಕಿ 6 ಬ್ಯಾಂಕ್‌ಗಳು ಬಂಡವಾಳದ ಕೊರತೆ ಅನುಭವಿಸಲಿದ್ದು ಅವುಗಳ ಕನಿಷ್ಠ ಅಪಾಯ ಕೇಂದ್ರಿತ ಆಸ್ತಿಗಳ ಅನುಪಾತ



(ಸಿಆರ್‌ಎಆರ್‌ರಿಸ್ಕ್ ವೆಂಚೂರ್ ಅಸೆಟ್ಸ್ ರೇಷಿಯೊ) ಶೇ.9ಕ್ಕಿಂತ ಕಡಿಮೆ ಇರಲಿದೆ. ಪಿಸಿಎ ಚೌಕಟ್ಟಿನಡಿ ಕಳಪೆ ನಿರ್ವಹಣೆ ತೋರಿದ 11 ಬ್ಯಾಂಕ್‌ಗಳೆಂದರೆ- ಐಡಿಬಿಐ ಬ್ಯಾಂಕ್, ಯುಕೋ ಬ್ಯಾಂಕ್, ಸೆಂಟ್ರಲ್ ಬ್ಯಾಂಕ್ ಆಫ್ ಇಂಡಿಯಾ, ಬ್ಯಾಂಕ್ ಆಫ್ ಇಂಡಿಯಾ, ಇಂಡಿಯನ್ ಓವರ್‌ಸೀಸ್ ಬ್ಯಾಂಕ್, ದೇನಾ ಬ್ಯಾಂಕ್, ಓರಿಯೆಂಟಲ್ ಬ್ಯಾಂಕ್ ಆಫ್ ಕಾಮರ್ಸ್, ಬ್ಯಾಂಕ್ ಆಫ್ ಮಹಾರಾಷ್ಟ್ರ, ಯುನೈಟೆಡ್ ಬ್ಯಾಂಕ್ ಆಫ್ ಇಂಡಿಯಾ, ಕಾರ್ಪೊರೇಶನ್ ಬ್ಯಾಂಕ್ ಮತ್ತು ಅಲಹಾಬಾದ್ ಬ್ಯಾಂಕ್. ಈ ಬ್ಯಾಂಕ್‌ಗಳ ಸ್ಥಿತಿಗತಿ ಮೇಲೆ ಆರ್‌ಬಿಐ ತೀವ್ರ ನಿಗಾ ಇರಿಸಿದೆ.



## ಒನ್‌ಲೈನ್ ನ್ಯೂಸ್

ಈ ಪುಟದಲ್ಲಿನ ಸುದ್ದಿಗಳನ್ನು ಓದಿದ್ದೀರಾ...?

ಕುತೂಹಲಕಾರಿಯಾದ ಸುದ್ದಿಗಳು ನಿಮ್ಮ ಕಣ್ಣು ತಪ್ಪಿದ್ದರೆ, ಇಲ್ಲಿವೆ ಓದಿ.

- 2018-19ನೇ ಆರ್ಥಿಕ ವರ್ಷದ ಮೊದಲ ತ್ರೈಮಾಸಿಕದಲ್ಲಿ ವೈಯಕ್ತಿಕ ತೆರಿಗೆಯ ಮುಂಗಡ ಪಾವತಿ ಕಳೆದ ವರ್ಷಕ್ಕಿಂತ ಶೇ 44ರಷ್ಟು ಹೆಚ್ಚಳವಾಗಿದೆ ಎಂದು ಸರಕಾರಿ ಅಂಕಿ ಅಂಶಗಳು ತಿಳಿಸಿವೆ.
- ಬಹು ಕೋಟಿ ಸಾಲ ಸುಸ್ತಿದಾರರಾಗಿ ದೇಶ ತೊರೆದಿರುವ ವಿಜಯ್ ಮಲ್ಯ ಅವರ ಐಷಾರಾಮಿ ವಿಮಾನ 35ಕೋಟಿ ರೂ.ಗೆ ಹರಾಜಾಗಿದೆ.
- ಹಗರಣಗಳ ಸರದಾರನೆಂದೇ ಅಧಿಕಾರಾವಧಿಯಲ್ಲಿ ಕುಖ್ಯಾತಿ ಗಳಿಸಿದ್ದ ಮಲೇಶಿಯಾದ ಮಾಜಿ ಪ್ರಧಾನಿ ನಜೀಬ್ ರಜಾಕ್‌ಗೆ ಸೇರಿದ್ದು ಎನ್ನಲಾದ ಅಪಾರ ಮೊತ್ತದ ಸುಮಾರು ರೂ. 1900 ಕೋಟಿ ರೂಪಾಯಿ ಮೌಲ್ಯದ ಆಕ್ರಮ ಆಸ್ತಿಯನ್ನು ಮಲೇಶಿಯಾ ಪೊಲೀಸರು ಜಪ್ತಿ ಮಾಡಿದ್ದಾರೆ.
- ಕರ್ನಾಟಕ ಸರಕಾರದ ಮುಖ್ಯ ಕಾರ್ಯದರ್ಶಿಯಾಗಿ, 1983ನೇ ಬ್ಯಾಚಿನ ಐಎಎಸ್ ಅಧಿಕಾರಿಯಾಗಿರುವ ವಿಜಯ ಭಾಸ್ಕರ್‌ರನ್ನು ನೇಮಕ ಮಾಡಿ

- ರಾಜ್ಯ ಸರಕಾರ ಅಧಿಕೃತ ಆದೇಶ ಹೊರಡಿಸಿದೆ.
- ಕಾಳಧನ ಮತ್ತು ಸ್ಟ್ರಿಕ್ ಬ್ಯಾಂಕ್ ಠೇವಣಿ ವಿರುದ್ಧ ಕೇಂದ್ರ ಸರಕಾರ ವಿವಿಧ ಕ್ರಮಗಳನ್ನು ಕೈಗೊಂಡರೂ ಸ್ಟ್ರಿಕ್ ಬ್ಯಾಂಕ್‌ನಲ್ಲಿ ಭಾರತೀಯರ ಹಣ ಠೇವಣಿ ಕಳೆದ ವರ್ಷ ಹೆಚ್ಚಳವಾಗಿರುವ ಕುರಿತು ಕೇಂದ್ರ ವಿತ್ತ ಸಚಿವ ಪಿಯೂಷ್ ಗೋಯಲ್ ಕಳವಳ ವ್ಯಕ್ತಪಡಿಸಿದ್ದಾರೆ.
- ಕಾವೇರಿ ನಿರ್ವಹಣಾ ಮಂಡಳಿಯಲ್ಲಿ ರಾಜ್ಯಕ್ಕೆ ಆದ ಅನ್ಯಾಯ ಪ್ರಶ್ನಿಸಿ ಸುಪ್ರೀಂ ಕೋರ್ಟ್ ಮೆಟ್ಟಿಲೇರಲು ರಾಜ್ಯ ಸರ್ಕಾರ ನಿರ್ಧರಿಸಿದೆ.
- ಪಾಕಿಸ್ತಾನ ಆಕ್ರಮಿತ ಕಾಶ್ಮೀರದ 11 ವರ್ಷದ ಬಾಲಕ ಆಕಸ್ಮಿಕವಾಗಿ ಗಡಿ ದಾಟಿ ಭಾರತಕ್ಕೆ ಬಂದಿದ್ದನ್ನು ಗಮನಿಸಿದ ಭಾರತೀಯ ಯೋಧರು ಬಾಲಕನಿಗೆ ಸಿಹಿ ತಿನಿಸು ಮತ್ತು ಬಟ್ಟೆಗಳನ್ನು ಕೊಟ್ಟ ಪಾಕಿಸ್ತಾನ ಅಧಿಕಾರಿಗಳಿಗೆ ಹಸ್ತಾಂತರಿಸಿದ್ದಾರೆ.

## ಹಿ ದು ಗ ರ ಅ ನಿ ಸಿ ಕೆ . . .



**ಬ್ಯಾಂಕುಗಳ ಸದ್ವಿಲ್ಲದಂತೆ ಎಟಿಎಂಗಳನ್ನು ಮುಚ್ಚುತ್ತಿವೆ ! :** ನಮ್ಮ ದೇಶದಲ್ಲಿ 2.06ಲಕ್ಷ ಎಟಿಎಂಗಳಿದ್ದರೆ, ಅವುಗಳಲ್ಲಿ ಸರಿಯಾಗಿ ಕಾರ್ಯನಿರ್ವಹಿಸುವ ಎಟಿಎಂಗಳ ಸಂಖ್ಯೆ ದಿನೇ ದಿನೇ ಕಡಿಮೆಯಾಗುತ್ತಿದೆ. ಎಟಿಎಂಗಳಲ್ಲಿ ನಡೆಯುವ ದುರ್ಬಳಕೆ ತಡೆಗಟ್ಟುವ ಕ್ರಮಗಳನ್ನು ಮುಂದಿನ ವರ್ಷದ ಮಾರ್ಚ್ ಒಳಗೆ ಬ್ಯಾಂಕುಗಳು ಪೂರ್ಣಗೊಳಿಸಬೇಕು ಎಂದು ಭಾರತೀಯ ರಿಸರ್ವ್ ಬ್ಯಾಂಕ್ ತಾಕೀತು ಮಾಡಿದೆ. ಅಲ್ಲದೇ ಶೇ.25ರಷ್ಟು ಎಟಿಎಂಗಳ ತಂತ್ರಾಂಶ ಮೇಲ್ದರ್ಜೆಗೆ ಏರಿಸಲು ಸೆಪ್ಟೆಂಬರ್, ಶೇ.50ರಷ್ಟು ಎಟಿಎಂಗಳಿಗೆ ಡಿಸೆಂಬರ್ ಗಡುವು ನೀಡಿದ್ದರೇ, ಬ್ಯಾಂಕುಗಳು ಸದ್ವಿಲ್ಲದಂತೆ ಎಟಿಎಂಗಳನ್ನು ಮುಚ್ಚುತ್ತಿವೆ!  
 ▶▶ ಕಲ್ಲಪ್ಪಣ್ಣ ಮಲ್ಲಪ್ಪಣ್ಣ ಹುಣಿಸಿಗಿ, ಹಾವೇರಿ

**ಸಂಪಾದಕೀಯದ ಮಾತುಗಳು ಅರ್ಥಗರ್ಭಿತವಾಗಿವೆ :** ಜಿ.ಎಸ್.ಟಿ. ತೆರಿಗೆ ಪದ್ಧತಿಗೆ ಒಂದು ವರ್ಷವಾಗುವ ವೇಳೆಗೆ ಹಲವು ಬಾರಿ ಪರಿಷ್ಕರಣೆ ಮಾಡುತ್ತಾ, ತಂತ್ರಾಂಶದಲ್ಲಿ ಬದಲಾವಣೆ ಮಾಡುತ್ತಾ ಹೋಗಿದ್ದರಿಂದ, ಈಗಾಗಲೇ ದೇಶದ ಆರ್ಥಿಕ ಪ್ರಗತಿಗೆ ತೊಡಕಾಗಿರುವ ಸೂಚನೆಗಳಿವೆ 'ಒಂದು ದೇಶ, ಒಂದು ತೆರಿಗೆ' ನೀತಿಯನ್ನು ಸರಳ ರೀತಿಯಲ್ಲಿ ತಯಾರಿಕರಿಗೆ, ವಿತರಣೆಗಾರರಿಗೆ, ಮಾರಾಟಗಾರರಿಗೆ ಹಾಗೂ ಅದನ್ನು ಕೊಳ್ಳುವ ಗ್ರಾಹಕರಿಗೆ ಅರ್ಥವಾಗುವ ಹಾಗೂ ಭಾರವಾಗದ ರೀತಿಯಲ್ಲಿ ಜಾರಿಗೆ ತರಲು ಮುಂದಾಗಬೇಕೆಂದೆ ಎನ್ನುವ ಸಲಹೆ ರೂಪದ ಕಳೆದ ಸಂಚಿಕೆಯ ಸಂಪಾದಕೀಯದ ಮಾತುಗಳು ಅರ್ಥಗರ್ಭಿತವಾಗಿವೆ.  
 ▶▶ ಶ್ರೀಮತಿ ಸುಕನ್ಯಾ ಕುಮಾರ್, ಹೊಸಪೇಟೆ.

**ಆತಂಕಾಠಿ ವಿಚಾರವಾಗಿದೆ :** ಸರ್ಕಾರಿ ಸ್ವಾಮ್ಯದ ಬ್ಯಾಂಕುಗಳಲ್ಲಿ ಸಾರ್ವಜನಿಕರ ಠೇವಣಿಯು ಅತ್ಯಂತ ಸುರಕ್ಷಿತವಾಗಿದೆ. ಈ ಬಗ್ಗೆ ಯಾವುದೇ ಆತಂಕ ಬೇಡ. ಸರ್ಕಾರ ನಿಮ್ಮ ಜತೆಗಿದೆ ಎಂದು ವಿತ್ತ ಸಚಿವ ಪಿಯೂಷ್ ಗೋಯಲ್ ಹೇಳಿರುವುದನ್ನು ಕೇಳಿ ಉಳಿದ ಬ್ಯಾಂಕುಗಳ ಗ್ರಾಹಕರಿಗೆ ಅನುಮಾನ ಮೂಡತೊಡಗಿದೆ. ಹಲವು ಬ್ಯಾಂಕುಗಳ ವಂಚನೆ ಪ್ರಕರಣ ಬೆಳಕಿಗೆ ಬಂದ ಹಿನ್ನೆಲೆ ಅವರು ಈ ಭರವಸೆ ನೀಡಿದ್ದಾರೆ ಆದರೂ, ಉಳಿದ ಬ್ಯಾಂಕುಗಳಲ್ಲೂ ವಂಚನೆ ಪ್ರಕರಣಗಳು ಈಗ ಬೆಳಕಿಗೆ ಬರುತ್ತಿರುವುದು ಆತಂಕಾಠಿ ವಿಚಾರವಾಗಿದೆ.  
 ▶▶ ಎಂ. ಅಜಯ್ ನಾಗಭೂಷಣ, ಮೈಸೂರು.

**ಇವರಿಗೆ,**